

**សាលាខេត្តកែបពាក់ព័ន្ធនឹងករណី តែងតាំងអភិបាលស្រុកដំណាក់ចង្អើរ
និងអភិបាលរងខេត្ត ការយកប្រាក់រង្វាន់លើកទឹកចិត្តរបស់មន្ត្រី
និងការជួលដីចំណាត់ថយន្តផ្ទៃកោះទន្សាយ ដែរឬទេ?**

កន្លងមក អង្គភាពប្រឆាំងអំពើពុករលួយ បានទទួលពាក្យប្តឹងជាបន្តបន្ទាប់ ដែលបានរៀបរាប់ អំពីភាពមិនប្រក្រតីមួយចំនួនពាក់ព័ន្ធនឹង ឯកឧត្តម អភិបាលនៃគណៈអភិបាលខេត្តកែប ដូចជា៖

១.ការលួចធ្វើសំណើតែងតាំងលោក ទេព យុទ្ធី អភិបាលស្រុកដំណាក់ចង្អើរ ទៅជាអភិបាលរង ខេត្តកែប និងលោកស្រី គឹម ចន្ទី អភិបាលរងស្រុកដំណាក់ចង្អើរ ទៅជាអភិបាលស្រុកដំណាក់ចង្អើរ ដោយមិនមានការប្រជុំវាយតម្លៃពីគណៈអភិបាលខេត្ត និងក្រុមប្រឹក្សាខេត្ត។

២.ការយកប្រាក់រង្វាន់លើកទឹកចិត្តរបស់មន្ត្រី ដែលបានមកពីការផ្តល់សេវានៅតាមមន្ទីរ អង្គ ភាព ទៅបាយវាយដោយមិនបានចុះបញ្ជីចំណូល ឬក៏បែងចែកឲ្យទៅមន្ត្រី និងបានណែនាំមន្ទីរទាំង អស់ មិនឲ្យបិទផ្សាយកម្រងសេវាសាធារណៈថែមទៀតផង។

៣.ជួលដីចំណាត់ថយន្តផ្ទៃកោះទន្សាយ ឲ្យឈ្មួញសាងសង់ស្ថានីយ៍ប្រេងឥន្ធនៈក្នុង១ខែចំនួន ១.០០០ដុល្លារអាមេរិក មកធ្វើជាប្រយោជន៍ផ្ទាល់ខ្លួន។

ករណីខាងលើនេះ អ.ប.ព. បានសិក្សាស្រាវជ្រាវ និងបានស្តាប់ការបំភ្លឺពី ឯកឧត្តម សំ សារិន ប្រធានក្រុមប្រឹក្សាខេត្ត និង ឯកឧត្តម កែន សត្តា អភិបាល នៃគណៈអភិបាល ខេត្តកែប ហើយជាលទ្ធផល គឺមានដូចតទៅ៖

១.កន្លងមកអភិបាលរងមួយរូប គឺលោក ចាន់ សាមិន អសកម្មការងារ ដោយមិនមានវត្តមាន និងមិនបានអនុវត្តតួនាទី ភារកិច្ចរបស់ខ្លួន ជាហេតុនាំឲ្យជះឥទ្ធិពលអវិជ្ជមានមួយចំណែកដល់ការ ដឹកនាំរួមរបស់សាលាខេត្ត ទើបពួកគាត់(ឯកឧត្តម សំ សារិន ប្រធានក្រុមប្រឹក្សាខេត្ត និង ឯកឧត្តម កែន សត្តា អភិបាល នៃគណៈអភិបាលខេត្ត) បានធ្វើការពិភាក្សា ឯកភាពគ្នាលើកយោបល់ សំណូមពរ ស្នើ សុំ ឯកឧត្តម ឧបនាយករដ្ឋមន្ត្រី រដ្ឋមន្ត្រី ក្រសួងមហាផ្ទៃ ដើម្បីសម្រួលភារកិច្ចរបស់លោក ចាន់ សាមិន ក្នុងករណីពិសេស ចេញពីអភិបាលរងខេត្តកែប និងបានលើកសំណើសុំតែងតាំងលោក ទេព យុទ្ធី អភិបាលស្រុកដំណាក់ចង្អើរ ជាអភិបាលរងខេត្តកែប ព្រមទាំងស្នើសុំតែងតាំង លោកស្រី គឹម ចន្ទី អភិបាលរងស្រុកដំណាក់ចង្អើរ ជាអភិបាលស្រុកដំណាក់ចង្អើរវិញ ដើម្បីជាការលើកទឹកចិត្តមន្ត្រីនៅ មូលដ្ឋាន ធានាបាននូវនិរន្តរភាពកិច្ចការដឹកនាំរដ្ឋបាលស្រុកដំណាក់ចង្អើរ។

មូលហេតុដែលឯកឧត្តមទាំងពីរនាក់ ពិភាក្សាឯកភាពគ្នា ដោយមិនមានការប្រជុំវាយតម្លៃពី គណៈអភិបាលខេត្ត និងក្រុមប្រឹក្សាខេត្ត ព្រោះមិនមានលិខិតបទដ្ឋានគតិយុត្តណាមួយចង្អុលបង្ហាញ និងតម្រូវឲ្យមានការពិភាក្សា វាយតម្លៃក្នុងគណៈអភិបាលខេត្ត និងសុំការអនុម័តពីក្រុមប្រឹក្សាខេត្តលើ



សមាសភាពអភិបាល អភិបាលរង អភិបាលក្រុង ស្រុក ឡើយ។ ម៉្យាងទៀតមុននឹងធ្វើការស្នើសុំតែងតាំងលោក ទេព យុទ្ធី និងលោកស្រី គឹម ចន្ទី គឺធ្វើការតាមការពិភាក្សាយ៉ាងល្អិតល្អន់ វាយតម្លៃលើលក្ខណៈសម្បត្តិ ប្រវត្តិការងារ បទពិសោធន៍ការងារ គុណបំណាច់ ឧបនិស្ស័យក្របខណ្ឌ និងឋានន្តរស័ក្តិ ពីសំណាក់ពួកគាត់ទាំងពីរនាក់ ហើយការលើកយោបល់ស្នើសុំតែងតាំងនេះ ប្រសិនបើមានការខុសឆ្គង ឬប្រាស់ចាកពីគោលការណ៍ច្បាប់ ឬនីតិវិធីនោះ ក្រសួងមហាផ្ទៃនឹងធ្វើការជូនដំណឹង ឬបដិសេធជាមិនខាន។

ដូចនេះ ការតែងតាំងខាងលើ គឺបានអនុវត្តតាមគោលការណ៍ច្បាប់ នីតិវិធី និងការណែនាំរបស់ ថ្នាក់ជាតិ ពុំមែនជាការលួចធ្វើសំណើតែងតាំងដោយមានភាពមិនប្រក្រតីឡើយ។

២.សាលាខេត្តកែប ទទួលបានប្រាក់រង្វាន់លើកទី១ ពីមន្ទីររៀបចំដែនដី នគរូបនីយកម្ម សំណង់ និងសុរិយោដីខេត្តកែប ចំនួន ២.៦២៥.៥០៨ រៀល នៅថ្ងៃទី២២ ខែតុលា ឆ្នាំ២០១៣ ហើយបានរក្សាទុក នៅសាលាខេត្ត(មានប័ណ្ណចំណូលត្រឹមត្រូវ) ប៉ុន្តែមិនទាន់បានបែងចែកប្រាក់រង្វាន់នេះ ដោយសារ៖

- មិនទាន់ទទួលបានប្រកាសអន្តរក្រសួងស្តីពីការផ្តល់ប្រាក់រង្វាន់លើកទឹកចិត្ត ជូនរដ្ឋបាលថ្នាក់ក្រោមជាតិ(ប្រកាសចេញថ្ងៃទី ២៩ ខែ វិច្ឆិកា ឆ្នាំ២០១៣)។

- មិនទាន់ទទួលបានសេចក្តីណែនាំរបស់ក្រសួងមហាផ្ទៃ ស្តីពីការបែងចែកប្រាក់រង្វាន់លើកទឹកចិត្តជូនរដ្ឋបាលថ្នាក់ក្រោមជាតិ លើការផ្តល់សេវារដ្ឋបាល (សេចក្តីណែនាំចេញនៅថ្ងៃទី១៨ ខែកក្កដា ឆ្នាំ២០១២)។

- នៅថ្ងៃទី២២ ខែកក្កដា ឆ្នាំ២០១២ សាលាខេត្តកែបបានចាត់តាំងមន្ត្រីចំនួន ០២រូប ដើម្បីទៅចូលរួមសិក្ខាសាលាផ្សព្វផ្សាយលិខិតបទដ្ឋានគតិយុត្តពាក់ព័ន្ធនឹងការគ្រប់គ្រងធនធានមនុស្ស និងការផ្តល់សេវារដ្ឋបាលថ្នាក់ក្រោមជាតិ។ បន្ទាប់មក នៅថ្ងៃទី១៨ ខែសីហា ឆ្នាំ២០១២ សាលាខេត្តកែប បានបើកវគ្គផ្សព្វផ្សាយស្តីពីការផ្តល់ប្រាក់រង្វាន់ជូនរដ្ឋបាលថ្នាក់ក្រោមជាតិ ជូនដល់មន្ត្រីនៅតាមមន្ទីរជុំវិញខេត្តសរុបចំនួន ៦៩នាក់។

ចំពោះប្រាក់រង្វាន់លើកទឹកចិត្តសម្រាប់ឆ្នាំ២០១២ សាលាខេត្តបានទំនាក់ទំនងជាមួយមន្ទីរ រៀបចំដែនដី នគរូបនីយកម្ម សំណង់ និងសុរិយោដី នៅថ្ងៃទី១២ ខែវិច្ឆិកា ឆ្នាំ២០១២ ដើម្បីទទួលយក ប្រាក់រង្វាន់ ៥% នៃសោហ៊ុយសេវាសុរិយោដី និងសំណង់ ជាលើកទី២ ចំនួន ៦.៦២៨.៩៥២ រៀល (មានប័ណ្ណចំណូលត្រឹមត្រូវ)។

សរុបប្រាក់រង្វាន់ទទួលបានមានចំនួន ៩.២៧៤.៤៦២ រៀល ហើយសាលាខេត្តបានប្រគល់ ភារកិច្ចជូនលោកនាយករដ្ឋបាលសាលាខេត្ត លោកនាយកទីចាត់ការធនធានមនុស្ស និងលោកនាយក ទីចាត់ការហិរញ្ញវត្ថុ ប្រជុំវាយតម្លៃ ដើម្បីព្រាងតារាងបែងចែកប្រាក់រង្វាន់តាមសេចក្តីណែនាំលេខ០១៨ សណដ ចុះថ្ងៃទី១៨ ខែកក្កដា ឆ្នាំ២០១២ របស់ក្រសួងមហាផ្ទៃ ដើម្បីដាក់ជូនកិច្ចប្រជុំគណៈអភិបាល



ខេត្ត ពិនិត្យ និងឯកភាព មុនដាក់ជូនកិច្ចប្រជុំក្រុមប្រឹក្សាខេត្ត ពិនិត្យ និងអនុម័ត លើការបែងចែកប្រាក់
រង្វាន់ដល់មន្ត្រីរាជការទូទាំងខេត្តកែប។

៣.ដីចំណាត់ថយន្តផែកោះទន្សាយ ដែលជួលឲ្យឈ្មួញសាងសង់ស្ថានីយ៍ប្រេងឥន្ធនៈក្នុង១ខែ
ចំនួន ១.០០០ដុល្លារនោះ គឺមិនមែនជាដីរបស់រដ្ឋទេ។

ខ្លឹមសារដូចរៀបរាប់ខាងលើនេះ អ.ប.ព. សូមផ្សព្វផ្សាយដើម្បីម្ចាស់បណ្តឹង(អនាមិក) ជ្រាបជា
សេចក្តី។ 

